

ሕጂ'ውን ንሓባራዊ ጽላል ደንበ ተቃውሞ በርቲዕና ከንሰርሕ ኢና!!

ንሰራሕ እም ንፈንጣሕ ከኣ! ዶምበር ኢድ ጸላኢ ኣይህልዎን ኢልካ ካብ ምሕሳብ ዓዲ ኣይውዓልንዮ። እው ንሱ ደኣ ኣበይ ከሰኣን-ጸላኢ'ም ካብኡ ሓሊፉ ካልእ ስራሕ የብሉን። እንተኮነስ እቶም ውዲታትን ሸርሕታትን ጸላኢ እናኣፍሸልና ኣብ ዕማም ህዝብን ሃገርን ምድሓን ተዋፊርና ኣለና ንብል ኣካላት ደንበ ተቃውሞ ግን ልዕሊ ሸርሕታት ህግደፍ በሪኽና ከንወጽእዮ ትጽቢት ዝግበረልና። ግን ኣይበቓዕናዮን። እቲ ዝሰርሕ ንሱ ኮይኑ እቲ ዓቕሙ። እቲ ካልእ ከሰርሕ እናኸኣለ፡ ምስቲ ኣይሰርሐን ወይ ፈሺሉ እናተባህለ ዝሕመ ደንበ ተቃውሞ ነብሱ ከተኣሳስር ኣይደለዮን። ንሱውን ፍሹል ከይበሃል ያኢ! ስለዝኾነ ከኣ ብማዕዶ ዝዕዘብን ብኸፉ ዝፈርድን ጥራሕ ኮይኑ ብድኻምን ውድቀትን ደንበ ተቃውሞ ዝወራዘ በዚሑ። ኣብ ውሽጢ እቶም ብዓቕምም ትልኽ እናበሉ ዝሰርሑ ዘለዉ ውድባት ድማ ካብ ኣንጻር ጸላኢ ዝውዕል ውቕዲት ኣብ ሕድሕድ ዝውርወር ጸለመታትን ተጸብኦታትን በዚሑ። ከምዚ ዝኣመሰለ ነውሪ ክረኤን ከስማዕን ንቡር ኣብ ዝኾነሉ ግዜ ህግደፍ ብዘይካ'ቲ ባዕሉ ዝፍሕሮ መቓብሩ ካብ ተቃወምቲ ውድባት እተሕምሞ መውቃዕቲ ስለ ዘይረኽበ እንተወሓደ ንግዚኡ ሩፍታ ረኺቡሎ።

እንታይ'ዩ እቲ ጸገም ኢልና ብግቡእ ገምጊምና ንጸሊም-ጸሊም ንጸዕዳ-ጸዕዳ ከንብል እንተዘይክኢልና ጸገምና ሕጂ'ውን ቀጸሊ'ዮ። ደንበ ተቃውሞ ግን ካብ ብድፍረት ንዝተጋወደ ከነቅፍን ክእርምን ወይ'ውን ክቐጽዕ፡ መዓለሽ እናበለ ክሓልፎ ክቐሎ'ዩ ጸኒሑ። ካብ ብመትከል ተገሪሑ ረብሓ ህዝብን ሃገርን ዘቐድም፡ ብሕኸኸኒ ክሓከካ ዝተነድቀ ጸቢብ ጉጅላውነት ቀንዲ መሳርሒ ቃልሲ ኮይኑ ኣሸጊሩና ኣሎ። ኣብ ከምዚ ዝኣመሰለ ዘይሰውራዊ ኩነታት ካብ በዓል ጣፍሲ በዓል ኣፍ ከምዝበሃል ደፋራት ሰብ ኣፍ ብሓሰቶም መሬት ዶሮና ጌሮማ ጸኒሑም ኣለዉ። እንተኾነ ሓሶት ናይ ሳልስቲ ምድንጋር ጥራሕ ስለ ዝፈጥር፡ ሎማ ከም ዓማ ንህዝቢ ከደናግሩ ኣይክእሉን እዮም። ንሕና'ውን ደጊም እንታይ ክንደግም! ማዕለሽ ምባል ንህዝባዊ ቃልሲ ስለ ዘይጠቅም ገዲፍናዮ ኣለና።

ኣብ ከምዚ ዝጸናሕናዮ ዘይንቡር ኩነታት፡ ሓደ እንተቐዲሙካ ካብኡ ንላዕሊ ጎዴኻ ኣብ ክንዲ ትቐድም ሓንኩልካ ተውድቐ እም ከምቲ ዝለመድካዮ ዘገም ኢልካ ትቐድም ዝግይነቱ ኣካይዳዮ ነጊሱ ጸኒሑ። ውድባትና ከኣ ካብ ሕድሕድ ስለ ዘይሕሻ ተሓንኩሉን ዝወድቃ እምበር ንተጻባኢታት ተጻዊረን ንቐድሚት ዝሓና ኮይነን ኣይጸንሓን። ንተጻብኦ ጸላእትን ተጻባእትን ተጻዊሩን ስዒሩን ንቐድሚት ዝሓንን ብቐዕን ሓያልን መሪሕ ውድብ ምህናጽ የድልየና ኣሎ። ከምኡ ዝበለ ውድብ እንተተሃላጊጹ እንተመሪሑ ሰዓቢ ይረክብ፡ እንተተዛሪቡ'ውን ሰማዒ ይረክብ። ከምዚ ዘለናዮ ናይ መሳቱ ቃልሲ ግን ኣዋድቓ ፈረስ እናወደቐካ ምንባር'ዩ ዘኸትል። ድሕሪ ሕጂ ግን ኣዋድቓ ፈረስ ኣይንወድቐን። ዝኸኣለ ይጉዩ ዘይከኣለ ይሳለ ዝተሸኸለ ይተኣለ እምበር ዝተሸኸሉ ኣብ ክንዲ ዝእለዩ ንዝጎዩ ሓንኩሎም ከውድቐ ከነፍቅድ ኣይኮንናን።

እዚ ንውድባት ብተናጽል ክሳቐ ዝጸንሐ ተርእዮ ኣብቲ ሓባራዊ ጽላልና ዝኾነ ሃገራዊ ባይቶ'ውን ድኻማት ተባዚሑ ዝንጸባረቐሉ እምበር ኣዎንታታት ጎሊሑ ዝወጽኣሉ መድረኽ ኮይኑ ኣይጸንሐን። ኣብኡ ዝጸንሓና ኣህላኺ ዝርዝራት ንኸልእ ግዜ ገዲፍና ግን ኣብቲ ሕጂ ቀንዲ መጽሓፊና ጉዳይ ክንኣቱ። ባይቶና ሓሚሙ ትልኽ ክብል ከምዝጸንሐ ንኹሉ ጋህዲ ኮይኑሎ። እቲ ሕቶ ንምድሓቲዶ ንጻዩ ወይስ ትልኽ እናበለ ከሎ ቀቢርና ካልእ ሓድሽ ባይቶ ንውለድ'ዮ። እቲ ዝገደደ ሽግር ከኣ ኣብ ንቐበሮ'ዶ ወይስ ነሕውዮ ዘሎ ፍልልይ ጥራሕ ዘይኮነስ እቶም ንቐበሮ ዝብሉ ጭራሽ ከምዝቐበጹ ብዘየማትእ መንገዲ ስለዘይገልጹ እቶም ሓድሽ መተካእታ ክፈጥሩ ዝደልዩ ከኣ ፋሕ ኢሎም ብብሒዞም ዘለዉ ዝምባለታት ነቲ ዘሎ ጸገማት ይፈታሕ ኣይፈታሕ ብዘየገድስ ውድባት ንኸጥርንፉ ምብጋሶም 'ዮ። ንኸንጥርንፍ ኢልካ ምብጋስ ቅዱስ ሓሳብ'ዮ። ልዕሊ'ዚ ቅዱስ ዕላማ እቲ ናይ ምጥርናፍ ቻምፒዮን ኮንካ ምውጻእ ነብሰ-ሕብጠት (egos) እንተዓብዩ ግን ነቲ ኣብ ጎድንኻ ኮይኑ ክሕግዝ ዝፍትን ዕቕር ሓይሊ'ውን ኣብ ክንዲ ከም ፈታዊ ዝረኤ ከም ተወዳዳርን ተጻባእን ዝቐጸረሉ ኩነታት'ዩ ዘስዕብ። ኣብ ከምዚ ዝበለ ኩነታት ስለ ዘለና ድማ ኢና እቶም ክንጥርንፍ ዝብሉ ቁጽርም ልክዕ ከምቶም ንክጥርንፉ ዝድለዩ ዘለዉ ኣካላት እናበዘሉ ዝኸዱ ዘለዉ። ብርእይቶና ነዚ ዝኸይድ ዘሎ ፈተነታት ምጥርናፍ ከነነኣእስ ፈጺምና ዘይንብገስ'ኳ እንተኾንና፡ ካልእ መላሕጻጽ ቆርበትን መጥፍእ ግዜን ንዋትን ጸግትን

ኮይኑ ንኸይተርፍ ዘለና ስክፍታታት ቀሊል ኣይኮነን። ስለዚ ቅድሚ ንካልኣት ምጥርናፎም እቶም ንኸጥርንፉ ተበጊሶም ዘለዉ ወፍርታቶም እንተዘዋሃህዱ ምሓሽ ንብል።

ንሃገራዊ ባይቶ ንምምስራት ዘንቀለና ዓላማታት ቅኑዕ ነይሩ ሕጂ'ውን ንምድሓትን ዱልዱል ቀጻልነቱን ዝግበር ቃልስታት ኩሉ ቅኑዕ'ዩ። ንሱ ጥራሕ'ውን ኣይኮነን። ኤርትራዊ ሃገራዊ ባይቶ ነቶም ኣብ ትሕቲ እዚ ጽላል'ዚ ዝጸንሑ ኣካላት ጥራሕ ዘይኮነስ ካብኡ ንላዕሊ በሪኹ ነቶም ኣብ ትሕቲ ጽላል ባይቶ ዘይጸንሑ ኣካላት'ውን ዝግበኦም ክብሪ ሂቡ ንምጥርናፎም ተበግሶታት ክወስድ ዝግባእ'ዩ። ከምኡ ዝኣመሰለ ተበግሶታት ኣይነበረን ማለት ግን ኣይኮነን። ግን ከኣ እቶም ኣብ ትሕቲ ጽላል ሃገራዊ ባይቶ ዘይነበሩ ኣካላት'ውን እንተኾነ ብማዕዶ ብሕመቕ ሃገራዊ ባይቶ ኣብ ክንዲ ምሽክዕላልን ኣይበልናን'ዶ ካብ ምባልን ኣካል ናይቲ ፍታሕ ኮይኖም በሪኹም እንተዘወጹ ክብሪ ምረኽቡ። ከመይሲ፡ እቶም ኣብ ፍታሕ ምርካብ ዝፈሸሉን እቶም ፍታሕ ንምምጻእ ዘይፈተኑን ኩሎም ኣብ ሃገራዊ ክሳራ ማዕረ'ዮም።

ንሕና እዞም ሹዱሽተ ውድባት ዝተፈላለዩ ኣካላት ኤርትራዊ ሃገራዊ ባይቶ ብሓፈሻ እቶም ካብ ጽላል ሃገራዊ ባይቶ ወጻኢ ዘለዉ ኣካላት ከኣ ብፍላይ ዘካይዱዎ ዘለዉ ጻዕርታት ምእንቲ ምጥርናፍ ደንበ ተቓውሞ ኣዚና ነመጉስ። ከምቲ ልዕል ኢሉ ዝተጠቐሰ ግን ጻዕሪ ንስለ ጻዕሪ ጥራሕ ከይከውን ኣተኩሮ ዘድልዮ ነገር ከይኣመትና ክንሓልፍ ኣይንደልን።

ኤርትራዊ ሃገራዊ ባይቶ ንደሞክራሲያዊ ለውጢ ዳግም ህይወት ክለብስ እንተኾይኑ ወክልቲ ኩሉ ትካላት (ኣካላት) ሃገራዊ ባይቶ ዝሳተፉሉ ሰፊሕ ሰሚናር ተኣትዮ ኩሉ'ቲ ዝጸንሐ ጸገማትና ዘርዘርና ንመያየጠሉን ናብቲ ዝቐጽል ሃገራዊ ጉባኤ ክንኣቱ ዘድሊ ሰናዳትና ካልእ ናይ ኣመራርሕ ረጃሒታትን ተሰማሚዕና እንወጽሖ ኩነታት ክፍጠር ኣለዎ ንብል። ኣብ ከምዚ ዝኣመሰለ ሰፊሕ ሰሚናር ክሳብ ናብ ጉባኤ እተበጽሓና ሽማግሌ ክንመርጽ'ውን ዝከኣል'ዩ። እዚ ከምዚ ዝበለ ኣገዳሲ መስርሓት ሓሊፉ ከይደንጎና ናብ ካልኣይ ሃገራዊ ጉባኤ ናይ ሃገራዊ ባይቶ ክእቶ ይከኣል'ዩ። በዚ ዝተጠቐሰ ኣገባብ ዝእቶ ካልኣይ ሃገራዊ ጉባኤ ነቲ ኣቐድም ኣቢልና ብሰሚናርን ዝተሰማማዕናሉ ሕጋውነት እንልብሰሉ ጥራሕ ይኸውን እምበር ንበኣሰሉን ንዋጠጠሉን መድረኽ ክኸውን ኣይከእልን-ኣይግባእን ከኣ።

በዚ ክሳብ ሕጂ ክኸይድ ዝጸንሐ ኣግላሊ ኣገባብ ግን ተደሚሩ ወይ ጎዲሉ (+ or -) ኤርትራዊ ደሞክራሲያዊ ኪዳን ዘካይዶ ጉባኤ እምበር ጉባኤ ኤርትራዊ ሃገራዊ ባይቶ ክግበር ዝከኣል ኣይኮነን። እዚ ከኣ መዳኸሚ'ዩ። ኣብዚ ዘለናዮ ኩነታት ከኣ ዝርካቡ ዓቕምና ዓቂብና ጸረ ገባቲ ስርዓት ህግደፍ ደኣ ክውዕል ይግባእ እምበር ካልእ መዳኸሚ ብልሓት ከነናዲ ዝምረጽ ኣይኮነን። ኣብ መንበር ኤርትራዊ ሃገራዊ ባይቶ መሳርሕቱ ኣባላት ሰክረታርያ ዘይተሓወስዎ በይኑ ዝውስኖ ውሳኔን፡ ሕጋዊ ትካል ፈጻሚ ቤት ጽሕፈት ደስኪሉ እናሃለወ ተክኒካዊት ኣሰናዳኢት ሽማግሌ ከምድላይ እትውስኖን እትጽውዖን ኣኼባታት መሊሱ ዘረሓሕቕ እምበር ምጥርናፍ ዝፈጥር ኣይኮነን።

እቲ ሕጂ ዝደለ ዘሎ ኩሎም ዝምልከቶም ኣካላት ደንበ ተቓውሞ ነብሶም ካብቲ ከነዓውቶ ንደሊ ኢና ዝብልዎ ዕላማታት ኣትሕት ኣቢሎም ንህዝባዊ ረብሓታት ቀዳምነት ምሃብ ጥራሕ'ዩ። ብትዕቢት ተዋሒጥካ ኣሃዶ ክንቀፍ ብምባል ዝኸይድ ድርቅና ዓዲ ኣየእቱን'ዩ። ብኸምኡ ዓዲ ዝስራሕ ነይሩ እንተዝኸውን ካብ ህግደፍ ንላዕሊ ብድርቅና ዝተላዕጠጠ ስለ ዘየለ ንዕኡ ምጠቕመ፡ ሃገር'ውን ምጠቕመ። ተፈቲኑ ዝፈሸለ መንገዲ ብማዕዶ ደኣ ንርእዮ እምበር ኣካሉ ክንኸውን ኣይንበህግን። ኣብ መስርሕ ልዝብን ሕድገታትን ኣዎንታዊ ተራ ክህልዎ ይከእል ኢልና ንርእዮ ድማ ኣብ ሕድሕድ ውድባት ክካየድ ዝጸንሐን ዘሎን ብቓልዕን ብስዉርን ዝኸይድ ሕድሕድ ምጥቕቓዕን ጸለመታትን ደው ምባል'ዩ። ጸለመታት መሳርሒ ድኹማት'ዩ። ግልጺ መድረኽን ምክእልን ግን ክልመድ ዘለዎ ሰውራዊ መሳርሒ'ዩ።

ምድሓን ኤርትራዊ ሃገራዊ ባይቶ ከም ቀዳማይ መማረጺ ኢና ንወስዶ። ከመይ'ሲ፡ ተመኩሮ ነዊሕ ዓመታት ብቲ ድኸመቱ'ውን ተማሂርካ ኣብ ልዕሊኡ ትነድቕ እምበር ካብ ምፍራሱ ዝርከብ ረብሓ የለን። ብቲ ክኸዶ ዝጸንሐ ኣገባብ ኣይምዉት ኣይስርር ኮይኑ ክኸይድ እንተቐጸሉ ግን መተካእትኡ

ካብ ምንዳይ ዓዲ ኣይወዓልን። እቶም ንሃገራዊ ባይቶ ዘቆሙ ህዝብን ሃገርን ናይ ምድሓን ዕላማታት እዮም ነበርቲ እምበር ሃገራዊ ባይቶ መሳርሒ'ዮ። ዘይሰርሕ መሳርሒ ከኣ ብዝሰርሕ መሳርሒ ምቕያሩ ነውሪ ኣይኮነን። ክሳብ ሕጂ ግን ኣተሓሕዛ ደኣ ጸይቕናሉ እምበር ሃገራዊ ባይቶ ዘይሰርሕ ስለ ዝኾነዮ ፈሊሉ ዝብል መደምደታ የብልናን። ስለዝኾነ ድማዮ ካብ ባይቶ ምፍራስ እቶም ኣተሓሕዛ ዝጸየቑ ተኣልዮም ብካልኣት ንዕኡ ዝበቐዑ ክትክኡ ከም ቀዳማይ ምርጫና እንወስዶ።

ንምጥቕላል እምበኣር፡-

- ሕድሕድ ርኽክባትን ዘተታትን ፖለቲካዊ ውድባት ቀጺሉ ኣብ ውሽጢ ሓጺር ግዜ ንኹሉ ዝጥርንፍ ኣሳታፊ ሰሚናር ክእቶ።
- ሕሉፍ ጸገማትና ይግምገም መፍትሒታት ይንበረሉ፡ ትምህርቲ ንረኽበሉ፡ እምበር ናይ ቆዮቻ መድረኽ መታን ከይከውን ድማ ኣቐዲሞም ነዚ ዘንጸባርቑ ወረቓቕቲ መጽናዕቲ ካብ ዝተፈላልዩ ኣካላት ጥቕልል ኢሎም ክቐርቡ።
- ቅድሚ ሕጂ ዘይተለምደ'ኳ እንተኾነ ግን ከም ክተኣታቶ ዘለዎ ባህሊ፡ ካብቲ ዝጸንሐ ምስሕሓብ ነጻ ዝኾኑ ኣካላትን ኤርትራውያን ጋዜጠኛታትን ከም ተግዘብቲ ክሳተፉ።
- ክሳብ ካልኣይ ሃገራዊ ጉባኤ ሃገራዊ ባይቶ ከኺደና ዝክእል ትካላዊ ምምዕርራይ ክግበር።
- ነዚ ኩሉ ሕጋዊ መዕለቢ ክግበረሉ ንኣኼባ ሃገራዊ ባይቶን ካልኣይ ሃገራዊ ጉባኤን መዓልቲ ክውሰን።
- ካብዚ ዝሓይሽ እማመ እንተቐሪቡ ክንመያየጠሉ ድልዎት ኢና።

ሹዱሽተ ውድባት (in no particular order)

1. ግንባር ሃገራዊ ድሕነት ኤርትራ-ሕድሪ (ግዛድኡ-ሕድሪ)
2. ኤርትራዊ ስምረት ንደሞክራሲያዊ ለውጢ (ኤሰደለ)
3. ስምረት ምንቅስቃስ ኤርትራውያን ንድሕነት ሃገር (ስምኤደሃ)
4. ዲሞክራሲያዊ ምንቅስቃስ ሓርነት ኩናማ ኤርትራ (ዲምሓኩኤ)
5. ሰውራዊ ደሞክራሲያዊ ግንባር ኤርትራ (ሰደግኤ)
6. ደሞክራሲያዊ ምንቅስቃስ ሳሆ ኤርትራ (ደምሳኤ)